

ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ

**សេចក្តីសម្រេចរួម**

រវាង

**លេខាធិការដ្ឋាន គ.ជ.អ.ប.**

និង

**ស្ថាប័នអនុវត្ត ÷ រដ្ឋបាលខេត្តបាត់ដំបង**

ស្តីពី

**ការអនុវត្តគម្រោងនវានុវត្តនៃការផ្គត់ផ្គង់ទឹកស្អាតដល់ទៅនឹងការប្រែប្រួល អាកាសធាតុ  
តាមបែបវិបស្សការឆ្នាំ២០២០-២០២១**

**លេខកូដ ÷ 02/CP/2021-01 (LGCC-WRP)**



**លេខាធិការដ្ឋាន គ.ជ.អ.ប. និងរដ្ឋបាលខេត្តបាត់ដំបង**


- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី០៦ ខែកញ្ញា ឆ្នាំ២០១៨ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែល ប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែល ប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី២២ ខែឧសភា ឆ្នាំ២០០៨ ដែល ប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
- បានឃើញព្រះរាជក្រមលេខ នស/រកម/០៣០១/០៥ ចុះថ្ងៃទី១៩ ខែមីនា ឆ្នាំ២០០១ ដែល ប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលឃុំ សង្កាត់
- បានឃើញព្រះរាជក្រមលេខ នស/រកម/០៦១១/០១១ ចុះថ្ងៃទី១៧ ខែមិថុនា ឆ្នាំ២០១១ ដែល ប្រកាស ឱ្យប្រើច្បាប់ស្តីពីរបបហិរញ្ញវត្ថុ និងការគ្រប់គ្រងទ្រព្យសម្បត្តិរបស់រដ្ឋបាលថ្នាក់ក្រោម ជាតិ
- បានឃើញព្រះរាជក្រឹត្យលេខ នស/រកត/១២០៨/១៤២៩ ចុះថ្ងៃទី៣១ ខែធ្នូ ឆ្នាំ២០០៨ ស្តីពី ការ បង្កើតគណៈកម្មាធិការជាតិសម្រាប់ការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ
- យោងកម្មវិធីជាតិសម្រាប់ការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ (២០១០- ២០២០)
- យោងផែនការអនុវត្តបីឆ្នាំ ដំណាក់កាលទី៣ (ជម្រកទី៣) ឆ្នាំ២០១៨-២០២០ នៃកម្មវិធីជាតិ
- យោងផែនការសកម្មភាព និងថវិកាឆ្នាំ២០២០ របស់ គ.ជ.អ.ប. ដែលបានអនុម័តកាលពីថ្ងៃទី ២៤ ខែ មករា ឆ្នាំ២០២០
- យោងអនុសាសនៈយោគយល់រវាងលេខាធិការដ្ឋាន គ.ជ.អ.ប. និងអង្គការ UNCDF ចុះថ្ងៃទី ១៤ ខែមេសា ឆ្នាំ២០២០ ស្តីពីការបង្កើត ការផ្តល់ហិរញ្ញប្បទាន និងការគ្រប់គ្រងមូលនិធិទឹក ស្អាត ធន់នឹងការប្រែប្រួលអាកាសធាតុ រយៈពេល២ឆ្នាំ ២០២០-២០២១

**សម្រេច**

**ជំពូក១**

**បទប្បញ្ញត្តិទូទៅ**

**ប្រការ ១.-**

សេចក្តីសម្រេចរួមនេះ មានគោលបំណងរួមចំណែកក្នុងការលើកកម្ពស់សហគមន៍ និងសេដ្ឋកិច្ច មូលដ្ឋាន ដែលមានភាពធន់នឹងការប្រែប្រួលអាកាសធាតុ ក៏ដូចជារួមចំណែកក្នុងការសម្រេចបាននូវគោល ដៅអភិវឌ្ឍ ប្រកបដោយចីរភាព។ 

**ប្រការ ២.-**

ដើម្បីសម្រេចបាននូវគោលបំណងខាងលើ សេចក្តីសម្រេចរួមនេះមានគោលដៅជាក់លាក់ដូចខាងក្រោម ៖


- គាំទ្រកិច្ចដំណើរការផ្ទេរមុខងារទៅឱ្យរដ្ឋបាលថ្នាក់ក្រោមជាតិក្នុងការគ្រប់គ្រងទឹក និងលើកកម្ពស់ការយកចិត្តទុកដាក់របស់រដ្ឋបាលថ្នាក់ក្រោមជាតិ ចំពោះផលប៉ះពាល់នៃការប្រែប្រួលអាកាសធាតុក្នុងកិច្ចដំណើរការកសាងផែនការ និងការគ្រប់គ្រងទឹក។
- លើកកម្ពស់ការផ្តល់សេវា និងបង្កើនសមត្ថភាព និងការសម្របសម្រួលផ្នែកស្ថាប័នសម្រាប់ ការគ្រប់គ្រងបែបសមាហរណកម្ម ដើម្បីគាំទ្រការប្រើប្រាស់ធនធានទឹកនានាជាពិសេស ការធ្វើពិពិធកម្មនៃជីវភាពរស់នៅរបស់សហគមន៍មូលដ្ឋាន។
- លើកកម្ពស់ដំណោះស្រាយប្របកដោយចីរភាព សម្រាប់ការគ្រប់គ្រងទឹកនៅក្នុងសហគមន៍មូលដ្ឋាន។
- លើកកម្ពស់ភាពធន់ និងសមត្ថភាពបន្ស៊ាំក្នុងជីវភាពរស់នៅរបស់សហគមន៍មូលដ្ឋាន ចំពោះផលប៉ះពាល់ និងហានិភ័យនានានៃការប្រែប្រួលអាកាសធាតុចំពោះធនធានទឹកនៅក្នុងតំបន់នានាដែលងាយទទួលបានភាពងាយរងគ្រោះ ដោយសារឥទ្ធិពលនៃការប្រែប្រួលអាកាសធាតុ។

**ប្រការ ៣.-**

សេចក្តីសម្រេចរួមនេះ មានវិសាលភាពអនុវត្តនៅក្នុងតំបន់គោលដៅរបស់គម្រោង និងចំពោះលទ្ធផល សកម្មភាព និងធនធាននានាដែលបានកំណត់នៅក្នុងតារាងលម្អិតនៃផែនការសកម្មភាព និងថវិកាឆ្នាំ ២០២០- ២០២១របស់ស្ថាប័នអនុវត្ត។

**ប្រការ ៤.-**

វាក្យសព្ទនៅក្នុងសេចក្តីសម្រេចរួមនេះមានន័យដូចតទៅ ៖

<b>កម្មវិធីជាតិ</b>	កម្មវិធីជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិរយៈពេល (២០១០-២០២០)។
<b>ផអពទី៣</b>	ផែនការអនុវត្តរយៈពេលបីឆ្នាំ(២០១៨-២០២០)ដំណាក់កាលទី៣នៃកម្មវិធីជាតិ។
<b>ផ.ស.ថ.</b>	ផែនការសកម្មភាព និងថវិកា។
<b>គម្រោង</b>	ជាសំណុំសកម្មភាពដែលមានទំនាក់ទំនងគ្នាយ៉ាងជិតស្និទ្ធ ដែលបានរៀបចំ និងត្រូវអនុវត្តតាមលំដាប់លំដោយ ដើម្បីសម្រេចបាននូវសមិទ្ធផលជាក់លាក់មួយ ឬច្រើន។
<b>សមិទ្ធផល</b>	ការជះឥទ្ធិពលរយៈពេលខ្លីនិងមធ្យម ឬជាការផ្លាស់ប្តូរ ដែលទទួលបាននៅពេលលទ្ធផលមួយ ឬច្រើនត្រូវបានអនុវត្តប្រកបដោយជោគជ័យ។
<b>លទ្ធផល</b>	ជាផលិតផល និងសេវាកម្មចម្បងៗ (ផលិតផលរូបវន្ត និងអរូបវន្ត) ដែលសម្រេចបាននៅពេលសកម្មភាពនានានៃ ផ.ស.ថ. ឬគម្រោងត្រូវបានអនុវត្ត។ 



<b>សកម្មភាព</b>	ជាកិច្ចការជាក់លាក់ និងជាអាទិភាពដែលត្រូវអនុវត្ត ឬបំពេញ ដោយប្រើប្រាស់ធនធាន ថវិកា និងជំនួយបច្ចេកទេសនានា ដើម្បីសម្រេចបាននូវលទ្ធផល។
<b>ស្ថាប័នអនុវត្ត</b>	ជាប្រតិបត្តិការនានានៃផែនការទី៣ គម្រោង កម្មវិធីនានាមានដូចជា ក្រសួង ស្ថាប័ន រដ្ឋបាលរាជធានី ខេត្ត រដ្ឋបាលក្រុង ស្រុក ខណ្ឌ អង្គការសង្គមស៊ីវិល និងទីភ្នាក់ងារ ពាក់ព័ន្ធផ្សេងទៀត។
<b>គ.ជ.អ.ប.</b>	គណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ។
<b>រដ្ឋបាលថ្នាក់ក្រោមជាតិ</b>	អាចជារដ្ឋបាលរាជធានី ខេត្ត ស្រុក ក្រុង ខណ្ឌ ឃុំ សង្កាត់ អាស្រ័យលើបរិបទ។

## ជំពូក២

### រយៈពេលអនុវត្ត និងថវិកា

#### ប្រការ ៥.-

សេចក្តីសម្រេចរួមនេះមានរយៈពេលអនុវត្តចំនួន ១២ ខែ គិតចាប់ពីថ្ងៃទី ០១ ខែ មករា ឆ្នាំ២០២១ ដល់ថ្ងៃទី៣១ ខែ ធ្នូ ឆ្នាំ២០២១។

#### ប្រការ ៦.-

ក្នុងការអនុវត្តសេចក្តីសម្រេចរួមនេះ គ.ជ.អ.ប. បានវិភាគថវិកាឱ្យស្ថាប័នអនុវត្តចំនួន USD 403,390 ដុល្លារ (សែសិបម៉ឺន បីពាន់បីរយកៅសិបដុល្លារ) សម្រាប់អនុវត្តសេចក្តីសម្រេចរួមពីឆ្នាំ២០២១ ដូចមានក្នុងតារាងខាងក្រោម។

ល.រ.	ប្រភេទថវិកា	ថវិកា	
		២០២១	សរុប
១	ចំណាយប្រតិបត្តិការរបស់រដ្ឋបាលរាជធានី ខេត្ត	1,950	USD 1,950
២	ចំណាយប្រតិបត្តិការរបស់រដ្ឋបាលស្រុក	1,440	USD 1,440
៣	មូលនិធិវិនិយោគឃុំ	400,000	USD 400,000
<b>សរុប</b>		<b>USD 403,390</b>	<b>USD 403,390</b>

#### ប្រការ ៧.-

បន្ទាប់ពីសេចក្តីសម្រេចរួមត្រូវបានចុះហត្ថលេខារវាង គ.ជ.អ.ប និងស្ថាប័នអនុវត្ត គ.ជ.អ.ប នឹងផ្ទេរ ថវិកាទៅឱ្យស្ថាប័នអនុវត្តជាដំណាក់កាល ផ្អែកតាមសំណើរបស់ស្ថាប័នអនុវត្ត និងតារាងលម្អិតនៃ ផ.ស.ថ. របស់ស្ថាប័នអនុវត្ត។ ប៉ុន្តែ ក្នុងអំឡុងពេលរង់ចាំការចុះហត្ថលេខាសេចក្តីសម្រេចរួម និងក្នុងគោលដៅធានា ភាពបន្តនៃការអនុវត្ត ផ.ស.ថ. របស់ស្ថាប័នអនុវត្ត គ.ជ.អ.ប. អាចបុរេប្រទានថវិកាឱ្យស្ថាប័នអនុវត្តក្នុងចំនួន មួយសមស្រប ផ្អែកតាមសំណើរបស់ស្ថាប័នអនុវត្ត និងការកំណត់របស់ គ.ជ.អ.ប។

**ប្រការ ៨.-**

ការស្នើសុំ និងការផ្ទេរថវិកាពី គ.ជ.អ.ប. ទៅឱ្យស្ថាប័នអនុវត្តនឹងត្រូវអនុវត្តផ្អែកតាមសៀវភៅណែនាំ ស្តីពីកិច្ចប្រតិបត្តិការរបស់ គ.ជ.អ.ប. កិច្ចព្រមព្រៀងរវាង គ.ជ.អ.ប. ជាមួយដៃគូអភិវឌ្ឍពាក់ព័ន្ធនិងលិខិត បទដ្ឋានពាក់ព័ន្ធផ្សេងទៀតជាធរមាន។

**ជំពូក ៣**

**លទ្ធផល និងសកម្មភាពនៃ ផ.ស.ថ.**

**ប្រការ ៨.-**

ធាតុសំខាន់ៗនៃ ផ.ស.ថ. រួមមាន លទ្ធផល សកម្មភាព និងថវិកាប្រតិបត្តិការសកម្មភាពដែលត្រូវអនុវត្តតាមខែក្នុងឆ្នាំនីមួយៗ។

ឯកសារសំខាន់ៗ ដែលត្រូវភ្ជាប់ជាមួយសេចក្តីសម្រេចរួមមាន៖

- ១). តារាង ផ.ស.ថ. ដែលរួមមានព័ត៌មានសំខាន់ៗដូចជា លទ្ធផល សកម្មភាព ថវិកា និងអ្នកទទួលខុសត្រូវ និង
- ២). កាលវិភាគនៃការអនុវត្តសកម្មភាព ដែលជាមូលដ្ឋានសម្រាប់ការអនុវត្ត ការតាមដានត្រួតពិនិត្យអំពីវឌ្ឍនភាពនៃការអនុវត្ត និងការរៀបចំរបាយការណ៍។

**ប្រការ ៩.-**

ក្នុងការរៀបចំ និងការអនុវត្ត ផ.ស.ថ. របស់ខ្លួន ស្ថាប័នអនុវត្ត ត្រូវប្រកាន់ខ្ជាប់នូវគុណតម្លៃស្នូល នៃកំណែទម្រង់វិមជ្ឈការដែលបានកំណត់ក្នុងផែនការទី៣ ដូចខាងក្រោម ៖

- **ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ** ៖ គោលការណ៍នានានៃការអភិវឌ្ឍតាម បែបប្រជាធិបតេយ្យនៅថ្នាក់ក្រោមជាតិ ដែលមានចែងនៅក្នុងច្បាប់រៀបចំអង្គការរួមមានភាពជា តំណាងសាធារណៈ ស្វ័យភាពមូលដ្ឋាន ការពិគ្រោះយោបល់និងការចូលរួម ការឆ្លើយតប និងគណនេយ្យភាព ការលើកស្ទួយគុណភាពជីវិតរបស់ប្រជាជននៅក្នុងមូលដ្ឋាន ការលើកស្ទួយ សមធម៌ តម្លាភាពនិងសុចរិតភាព និងវិធានការប្រឆាំងអំពើពុករលួយនិងការរំលោភអំណាច។
- **ស្វ័យភាពរបស់រដ្ឋបាលថ្នាក់ក្រោមជាតិ** ៖ ផ្តល់នូវសិទ្ធិអំណាច និងឆន្ទានុសិទ្ធិច្បាស់លាស់ទៅឱ្យរដ្ឋបាលថ្នាក់ក្រោមជាតិ ដើម្បីមានលទ្ធភាពក្នុងការផ្ដួចផ្ដើមគំនិតដោះស្រាយបញ្ហានានាដែល ជាតម្រូវការជាក់ស្តែងរបស់ប្រជាពលរដ្ឋក្នុងដែនសមត្ថកិច្ចរបស់ខ្លួន។
- **ធនធានសមស្រប** ៖ រួមចំណែកផ្តល់ការគាំទ្រមូលនិធិដល់រដ្ឋបាលថ្នាក់ក្រោមជាតិមានធនធាន សមស្របសម្រាប់អនុវត្តមុខងារនានាក្នុងដែនសមត្ថកិច្ចរបស់ខ្លួន។
- **ភាពជាដៃគូ** ៖ អនុវត្ត ផ.ស.ថ. ដោយសហការក្នុងភាពជាដៃគូជាមួយសង្គមស៊ីវិល និងវិស័យឯកជននានា។

**ជំពូក ៤**



**ការទទួលខុសត្រូវក្នុងការអនុវត្ត ផ.ស.ថ.**

**ប្រការ ១០.-**

ក្នុងការអនុវត្ត ផ.ស.ថ. របស់ស្ថាប័នអនុវត្ត គ.ជ.អ.ប. មានការទទួលខុសត្រូវ និងគណនេយ្យភាព ដូច ខាងក្រោម ៖

- ផ្តល់នូវទម្រង់បែបបទ នីតិវិធី ការគាំទ្រ និងការអភិវឌ្ឍសមត្ថភាពដល់ស្ថាប័នអនុវត្តក្នុងការ រៀបចំ ការអនុវត្ត ការគ្រប់គ្រង ការត្រួតពិនិត្យ និងការរៀបចំរបាយការណ៍នៃ ផ.ស.ថ.។
- ពិនិត្យ និងអនុម័ត ផ.ស.ថ. និងរបាយការណ៍នានាដែលបានដាក់ជូនដោយស្ថាប័នអនុវត្ត។
- ពិនិត្យ និងផ្ទេរមូលនិធិឱ្យស្ថាប័នអនុវត្តបានទាន់ពេលវេលា ស្របតាមផែនការ និងសៀវភៅ ណែនាំស្តីពីកិច្ចប្រតិបត្តិការរបស់ គ.ជ.អ.ប.។
- ផ្តល់ព័ត៌មាន ការពន្យល់ និងការបកស្រាយបំភ្លឺនូវរាល់ចម្ងល់នានារបស់ស្ថាប័នអនុវត្ត។
- ត្រួតពិនិត្យ និងផ្តល់ការគាំទ្រដល់ស្ថាប័នអនុវត្តក្នុងការអនុវត្តសកម្មភាពនានានៃ ផ.ស.ថ. និង លក្ខខណ្ឌនានានៃសេចក្តីសម្រេចរួមនេះ។
- ធ្វើការសិក្សា ការអង្កេត និងការវាយតម្លៃនានានៃការអនុវត្តគម្រោង ដើម្បីសិក្សារៀនសូត្រអំពី បទពិសោធន៍ ចំណុចខ្លាំង និងចំណុចខ្សោយនៃកិច្ចដំណើរការរៀបចំ និងការអនុវត្តកម្មវិធី។
- សហការ និងសម្របសម្រួលជាមួយក្រសួង ស្ថាប័ន រដ្ឋបាលថ្នាក់ក្រោមជាតិ ដៃគូអភិវឌ្ឍ អង្គ ការសង្គមស៊ីវិល វិស័យឯកជន និងភាគីពាក់ព័ន្ធនានា ដើម្បីគាំទ្រស្ថាប័នអនុវត្តក្នុងការអនុវត្ត ផ.ស.ថ.។
- ផ្អែកតាមករណីជាក់ស្តែងនីមួយៗ អនុវត្តកិច្ចលទ្ធកម្ម និងការទូទាត់នៅថ្នាក់ជាតិក្នុងនាមស្ថា ប័ន អនុវត្តចំពោះប្រភេទចំណាយ និងសកម្មភាពមួយចំនួននៃ ផ.ស.ថ. របស់ស្ថាប័នអនុវត្ត ស្រប តាមសៀវភៅណែនាំស្តីពីកិច្ចប្រតិបត្តិការរបស់ គ.ជ.អ.ប.។

**ប្រការ ១១.-**

ស្ថាប័នអនុវត្តត្រូវមានគណនេយ្យភាព និងការទទួលខុសត្រូវចំពោះការអនុវត្ត និងការសម្រេចបាន នូវ លទ្ធផល និងសកម្មភាពនានាក្នុងតារាង ផ.ស.ថ. ប្រកបដោយប្រសិទ្ធភាព និងភាពស័ក្តិសិទ្ធិ រួមបញ្ចូល ទាំង ការសម្របសម្រួល ការសហការ និងការគាំទ្របច្ចេកទេសដល់ភាគីពាក់ព័ន្ធនានា។

ជាមួយគ្នានេះដែរ ស្ថាប័នអនុវត្ត ត្រូវមានគណនេយ្យភាព និងការទទួលខុសត្រូវជាក់លាក់ចំពោះ ការអនុវត្ត ផ.ស.ថ. របស់ខ្លួន ស្របតាមនីតិវិធី លិខិតបទដ្ឋានគតិយុត្ត និងសេចក្តីណែនាំពាក់ព័ន្ធនានា របស់ រាជរដ្ឋាភិបាល និង គ.ជ.អ.ប. ដូចខាងក្រោម ៖

- រៀបចំតារាង ផ.ស.ថ. ផ្អែកតាមការណែនាំរបស់ គ.ជ.អ.ប. តាមរយៈកិច្ចដំណើរការដែលមាន ការចូលរួមពីអ្នកទទួលបានលទ្ធផល និងភាគីពាក់ព័ន្ធនានា។
- អនុវត្ត ផ.ស.ថ. របស់ខ្លួន ស្របតាមផែនការ និងពេលវេលាដែលបានគ្រោងទុក
- រៀបចំរបាយការណ៍បំពេញចំណាយ សំណើសុំទូទាត់ និងការផ្ទេរមូលនិធិរបស់ ផ.ស.ថ.។

- រៀបចំរបាយការណ៍វឌ្ឍនភាពស្តីពីការអនុវត្តសកម្មភាព និងរបាយការណ៍ហិរញ្ញវត្ថុឱ្យបានទាន់ ពេលវេលា និងទៀតទាត់ ស្របតាមតម្រូវការ និងការណែនាំរបស់ គ.ជ.អ.ប. ។
- ត្រួតពិនិត្យ តាមដាន និងរៀបចំរបាយការណ៍វឌ្ឍនភាពស្តីពីការអនុវត្តសកម្មភាពនៃ ផ.ស.ថ. និងរបាយការណ៍ហិរញ្ញវត្ថុឱ្យបានទាន់ពេលវេលា និងទៀតទាត់ ស្របតាមតម្រូវការ និងការណែនាំរបស់ គ.ជ.អ.ប. ។
- រៀបចំរបាយការណ៍បានត្រឹមត្រូវ ផ្តល់ព័ត៌មានបានពេញលេញ និងទាន់ពេលវេលា ព្រមទាំងប្រើប្រាស់នូវប្រព័ន្ធព័ត៌មានសម្រាប់ការគ្រប់គ្រង ឬប្រព័ន្ធតាមដាន និងវាយតម្លៃដែលបានរៀបចំ ឡើងសម្រាប់ចងក្រងរក្សាទុកព័ត៌មានទាំងនោះ។
- ត្រូវមានគណនេយ្យភាព និងរក្សាទុកនូវឯកសារហិរញ្ញវត្ថុ ប្រកបដោយភាពពេញលេញ ត្រឹមត្រូវ និងច្បាស់លាស់ពាក់ព័ន្ធនឹងការប្រើប្រាស់ និងការគ្រប់គ្រងធនធានហិរញ្ញវត្ថុនានាដោយរាប់ បញ្ចូលទាំងការងារគណនេយ្យ កិច្ចលទ្ធកម្ម កិច្ចសន្យា និងការគ្រប់គ្រងទ្រព្យសម្បត្តិនានារបស់ គ.ជ.អ.ប. ។
- នៅដំណាច់ឆ្នាំនីមួយៗ ថវិកាដែលនៅសល់ពីការអនុវត្តសេចក្តីសម្រេចរួម ត្រូវតែបង្វែរត្រឡប់មក គ.ជ.អ.ប. វិញភ្លាម បន្ទាប់ពីបានបិទបញ្ជីគណនេយ្យហិរញ្ញវត្ថុរបស់ខ្លួនបានរួចរាល់ និងស្របតាមការណែនាំរបស់លេខាធិការដ្ឋាន គ.ជ.អ.ប. ។
- ត្រូវរៀបចំ បូកសរុប ចងក្រង ទុកដាក់ និងរក្សាទុកនូវឯកសារ ឬព័ត៌មាននានាពាក់ព័ន្ធនឹង ការអនុវត្ត ផ.ស.ថ. ប្រកបដោយភាពពេញលេញ ត្រឹមត្រូវ និងច្បាស់លាស់។
- សម្របសម្រួលការធ្វើអធិការកិច្ច និងការធ្វើសវនកម្មលើរាល់ការចំណាយផ្នែកហិរញ្ញវត្ថុក្រោមក្របខ័ណ្ឌនៃសេចក្តីសម្រេចរួមនេះ និងសម្របសម្រួលបេសកកម្មនានារបស់ គ.ជ.អ.ប. ។
- ស្នើសុំ គ.ជ.អ.ប. អនុវត្តកិច្ចលទ្ធកម្ម និងការទូទាត់ចំពោះសកម្មភាពនានានៅក្នុង ផ.ស.ថ. របស់ ស្ថាប័នអនុវត្តដែលទទួលខុសត្រូវអនុវត្តដោយ គ.ជ.អ.ប. ផ្អែកតាមនីតិវិធីរបស់ គ.ជ.អ.ប. ។
- ផ្តល់ព័ត៌មានដល់ គ.ជ.អ.ប. អំពីប្រាក់បៀវត្សរ៍ និងប្រាក់ឧបត្ថម្ភនានា ដើម្បីជាមូលដ្ឋានសម្រាប់ រៀបចំតារាងបើកប្រាក់បៀវត្សរ៍ និងប្រាក់ឧបត្ថម្ភប្រចាំខែរបស់បុគ្គលិក។
- ក្នុងនាម គ.ជ.អ.ប. ពិនិត្យ និងអនុម័តសេចក្តីសម្រេចរួមរបស់រដ្ឋបាលក្រុង ស្រុក និងភាគីពាក់ព័ន្ធផ្សេងទៀតដែលទទួលបានថវិកាគាំទ្រពី គ.ជ.អ.ប. តាមរយៈស្ថាប័នអនុវត្ត។
- ត្រួតពិនិត្យ អភិវឌ្ឍសមត្ថភាព និងផ្តល់ការគាំទ្រក្នុងការរៀបចំ ការអនុវត្ត និងការគ្រប់គ្រង សេចក្តីសម្រេចរួមរបស់រដ្ឋបាលក្រុង ស្រុក និងភាគីពាក់ព័ន្ធផ្សេងទៀតដែលទទួលបានថវិកា គាំទ្រពី គ.ជ.អ.ប. តាមរយៈស្ថាប័នអនុវត្ត។

**ជំពូក ៥**

**ការគ្រប់គ្រង និងការប្រើប្រាស់មូលនិធិ និងការរៀបចំរបាយការណ៍**

**ប្រការ ១២.-**



ក្នុងការប្រើប្រាស់ថវិកា និងការរៀបចំរបាយការណ៍ គ.ជ.អ.ប. និងស្ថាប័នអនុវត្តបានព្រមព្រៀងគ្នា និងគោរពឱ្យបានខ្ជាប់ខ្ជួននូវលក្ខខណ្ឌមួយចំនួនដូចខាងក្រោម ៖

- គ.ជ.អ.ប. ត្រូវផ្ទេរមូលនិធិទៅឱ្យស្ថាប័នអនុវត្ត ស្របតាមនីតិវិធីនានាដែលមានចែងក្នុងសៀវភៅ ណែនាំស្តីពីកិច្ចប្រតិបត្តិការរបស់ គ.ជ.អ.ប. តាមរយៈការផ្ទេរតាមធនាគារដែលត្រូវធ្វើឡើង ជាដំណាក់កាល។
- មូលនិធិដែលផ្តល់ឱ្យស្ថាប័នអនុវត្តអាចប្រើប្រាស់សម្រាប់តែលទ្ធផល និងសកម្មភាពទាំងឡាយ ដែលបានកំណត់ក្នុងតារាង ផ.ស.ថ. តែប៉ុណ្ណោះ។
- មូលនិធិសម្រាប់សកម្មភាពដែលត្រូវធ្វើលទ្ធកម្មដោយផ្ទុកជាតិ នឹងមិនត្រូវបានផ្ទេរទៅឱ្យស្ថាប័ន អនុវត្តឡើយ ហើយមូលនិធិដែលនៅសល់ពីកិច្ចលទ្ធកម្មនេះ ក៏មិនអាចយកទៅប្រើប្រាស់បាន ដោយស្ថាប័នអនុវត្តផងដែរ។
- គ.ជ.អ.ប. ទទួលខុសត្រូវក្នុងការរៀបចំទម្រង់ និងស្តង់ដារសម្រាប់ ផ.ស.ថ. និងរបាយការណ៍ស្តីពីវឌ្ឍនភាព និងរបាយការណ៍ហិរញ្ញវត្ថុ។ ការរៀបចំផែនការ និងរបាយការណ៍តាមទម្រង់ស្តង់ដារ គឺជាបុរេលក្ខខណ្ឌសម្រាប់ការផ្ទេរមូលនិធិទៅឱ្យស្ថាប័នអនុវត្ត។
- ស្ថាប័នអនុវត្តអាចកែសម្រួល និងចំណាយថវិកាលើសពីថវិកាដែលបានគ្រោងក្នុងសកម្មភាពនានានៃ ផ.ស.ថ. បាន ប៉ុន្តែការចំណាយនេះមិនត្រូវឱ្យលើសពី១០%នៃថវិកាសរុបរបស់សកម្មភាពនីមួយៗឡើយ។ ដោយឡែក ការកែសម្រួលចំណាយសម្រាប់ប្រាក់ខែបុគ្គលិកលទ្ធកម្មសម្ភារៈ ឧបករណ៍ការិយាល័យនិងមធ្យោបាយនានា និងចំណាយប្រតិបត្តិការទូទៅត្រូវមានការឯកភាពពី គ.ជ.អ.ប.។
- ស្ថាប័នអនុវត្តមិនត្រូវចំណាយថវិកាលើសពីចំនួនថវិកាសរុបដែលបានអនុម័តដោយ គ.ជ.អ.ប. ឡើយ។

**ប្រការ ១៣.-**

ក្នុងករណីស្ថាប័នអនុវត្តមិនអនុវត្តតាមលក្ខខណ្ឌនានានៃសេចក្តីសម្រេចរួមនេះ គ.ជ.អ.ប មានសិទ្ធិអនុវត្តវិធានការសំខាន់ៗមួយចំនួនដូចខាងក្រោម ៖

- តម្រូវឱ្យស្ថាប័នអនុវត្តផ្ទេរនូវមូលនិធិមួយចំនួន ឬទាំងអស់ត្រឡប់មក គ.ជ.អ.ប. វិញ។
- ផ្អាកជាបណ្តោះអាសន្ននូវការផ្ទេរមូលនិធិទៅឱ្យស្ថាប័នអនុវត្ត រហូតដល់បញ្ហាពាក់ព័ន្ធនានាត្រូវ បានដោះស្រាយដូចជា ការខកខាន ឬការពន្យារពេលការសម្រេចសកម្មភាព និងលទ្ធផលដោយ ចេតនា ឬពុំមានមូលហេតុសមស្រប ធៀបនឹងផែនការការងារដែលបានគ្រោងទុក។
- ផ្អាក ឬបញ្ឈប់ការអនុវត្តសេចក្តីសម្រេចរួមរបស់ស្ថាប័នអនុវត្តមុនកាលបរិច្ឆេទកំណត់ និងតម្រូវឱ្យ ស្ថាប័នអនុវត្តផ្ទេរត្រឡប់មកឱ្យ គ.ជ.អ.ប. វិញនូវមូលនិធិមួយចំនួន ឬទាំងអស់ដែលបានផ្តល់។
- អនុវត្តការដាក់ពិន័យនានា ស្របតាមច្បាប់ចំពោះបុគ្គលដែលត្រូវបានរកឃើញថា បានរំលោភលើនីតិវិធីដែលបានកំណត់ ដើម្បីជាប្រយោជន៍ផ្ទាល់ខ្លួន។

**ប្រការ ១៤.-**



សេចក្តីសម្រេចរួមនេះ អាចធ្វើការកែប្រែបានតាមការចាំបាច់ ដោយមានការព្រមព្រៀង និងការទទួល ស្គាល់ជាលាយលក្ខណ៍អក្សរពី គ.ជ.អ.ប. និងស្ថាប័នអនុវត្ត តាមរយៈការធ្វើវិសោធនកម្មនៃសេចក្តីសម្រេចរួម និងស្របតាមនីតិវិធី និងសេចក្តីណែនាំនានារបស់ គ.ជ.អ.ប. ច្បាប់ និងលិខិតបទដ្ឋានគតិយុត្តនានារបស់ រាជរដ្ឋាភិបាល។

**ប្រការ ១៥.-**

ហានិភ័យសំខាន់ៗដែលអាចកើតមានឡើងក្នុងអំឡុងពេលនៃការអនុវត្តសេចក្តីសម្រេចរួម និងវិធានការ សម្រាប់ការទប់ស្កាត់ និងការកាត់បន្ថយហានិភ័យទាំងនេះ ត្រូវបានកំណត់ដូចខាងក្រោម ៖

ហានិភ័យ	ភាពអាចកើតមានឡើង	ផលប៉ះពាល់	វិធានការកាត់បន្ថយ	អ្នកទទួលខុសត្រូវ
ជំងឺ COVID-19 អាចនាំឱ្យពន្យារពេល ឬផ្អាកសកម្មភាពគម្រោងជាពិសេសការសាងសង់ស្ថានីយ៍ផ្គត់ផ្គង់ទឹកស្អាតនៅថ្នាក់ឃុំ	មធ្យម	ខ្ពស់	<ul style="list-style-type: none"> <li>ពន្យារពេលការអនុវត្ត សកម្មភាព</li> </ul>	<ul style="list-style-type: none"> <li>រដ្ឋបាលស្រុក</li> <li>ក្រុមប្រឹក្សាឃុំ</li> <li>រដ្ឋបាលខេត្ត</li> <li>គ.ជ.អ.ប.</li> </ul>
គ.ជ.អ.ប. ផ្តល់ថវិកាមិនទាន់ពេលវេលា ស្របតាមផែនការគ្រោងទុកនឹងនាំឱ្យពន្យារពេលការអនុវត្តសកម្មភាពសេចក្តីសម្រេចរួម	ទាប	ខ្ពស់	<ul style="list-style-type: none"> <li>ពង្រឹងការសម្របសម្រួល និងទំនាក់ទំនងជាប្រចាំ ជាមួយលេខាធិការដ្ឋាន គ.ជ.អ.ប</li> <li>ពង្រឹងការត្រួតពិនិត្យជាប្រចាំដោយថ្នាក់ដឹកនាំ លេខាធិការដ្ឋាន គ.ជ.អ.ប. លើការអនុវត្ត សេចក្តីសម្រេចរួមរបស់រដ្ឋបាលខេត្ត</li> </ul>	<ul style="list-style-type: none"> <li>រដ្ឋបាលខេត្ត</li> <li>គ.ជ.អ.ប.</li> </ul>

**ប្រការ ១៦.-**

អ្នកចុះហត្ថលេខាខាងក្រោមនេះ គឺជាតំណាងពេញសិទ្ធិរបស់ គ.ជ.អ.ប. និងស្ថាប័នអនុវត្តបានព្រម ព្រៀងទៅលើលក្ខខណ្ឌនានាដែលមានចែងក្នុងសេចក្តីសម្រេចរួមនេះ។



ឈ្មោះ ៖ **ខ័ណ្ឌ ចំរើន**

មុខតំណែង ៖ រដ្ឋលេខាធិការ និងជាប្រធានលេខាធិការដ្ឋាន គ.ជ.អ.ប.

កាលបរិច្ឆេទ ៖ ២៩ មករា ២០២១



ឈ្មោះ ៖ **ទួល គេន**

មុខតំណែង ៖ អភិបាលខេត្តបាត់ដំបង

កាលបរិច្ឆេទ ៖ ២៩ មករា ២០២១